

పరమ కరుణామయుడు అపార కృపాశీలుడు అయిన అల్లాహ్ పేరుతో

88. అల్ గాషియహ్ సూరా పరిచయం

మక్కాలో అవతరించింది. 26 ఆయత్లు, ఒక రుకూ ఉన్నాయి.

గాషియ అంటే ఒక భయంకరమైన, అందరిపై ఆవహించే ఉపద్రవం. అంతిమ దినపు సర్వతోముఖమయిన ఉపద్రవానికి గాషియ అనే పదం వాడబడింది.

ఈ సూరా మక్కా జీవితపు ఆరంభ కాలంలో అవతరించింది. సూరతుల్ ఆలాలో స్వర్గం, నరకాల ప్రస్తావన ముక్తసరిగా ఉంది. కాని ఈ సూరాలో వివరంగా ఉంది. చర్చనీయాంశం శిక్షాబహుమానాలు, సద్వర్తనులు, సఫలరయి స్వర్గంలో ప్రవేశిస్తారు. దుర్వర్తనులు నరకంలో ప్రవేశిస్తారు. ఈ అంశాన్ని అర్థం చేసుకోవడానికి దృష్టిలో ఉంచుకోవలసిన విషయం ఏమంటే, ఆరంభ కాలంలో దైవప్రవక్త (స) ప్రచారం ముఖ్యంగా రెండు విషయాల గురించి చేశారు. ఒకటి : తౌహీద్, రెండు : ఆఖిరత్. మక్కావాసులు ఈ రెండు విషయాలనూ తిరస్కరించసాగారు. ఈ నేపథ్యాన్ని అర్థం చేసుకున్న తర్వాత ఈ సూరాలోని అంశాన్ని, వివరణాశైలిని గమనించండి. ఇందులో ఏమరుపాటులో పడిపోయినవారిని హెచ్చరించడానికి వారికి అకస్మాత్తుగా ఒక ప్రశ్న వేయబడింది. మీకు ఆ సమయం గురించి ఏమయినా తెలుసా? ప్రజలందరినీ చుట్టుముట్టే ఆపద వచ్చిపడుతుంది. ఆ వెంటనే అప్పుడు మానవులందరూ రెండు సమూహాలుగా విభజించబడతారు. సద్వర్తనులు ఒక వైపు, దుర్వర్తనులు మరోవైపు. సద్వర్తనులు స్వర్గంలో ప్రవేశించి సుఖసంతోషాలతో ఉంటారు. దుర్వర్తనులు నరకంలో ప్రవేశించి బాధాకరమైన శిక్షలో ఏడుస్తూ పెడబొబ్బలు పెడుతూ ఉంటారు.

88. అల్ గాషియహ్

ఆయత్లు : 26

అవతరణ : మక్కాలో

పరమ కరుణామయుడు అపార కృపాశీలుడు అయిన అల్లాహ్ పేరుతో

(1) చుట్టుముట్టే ఆపద గురించిన వార్త మీకు చేరిందా? (2) ఆ రోజున కొన్ని ముఖాలు భయంతో బిక్కు బిక్కు మంటుంటాయి. (3) వాడిపోయి అలసినాసిన ఉంటాయి. (4) భగ భగ మండే అగ్నిలో ప్రవేశిస్తాయి. (5) సల సల కాగే వూటల నీరు వారికి త్రాపించబడుతుంది. (6) తినడానికి చెట్ల ముళ్ళు వుంటాయి. (7) అవి బలాన్ని కలిగించవు. ఆకలిని తీర్చవు. (8) కొన్ని ముఖాలు ఆ రోజున సంతోషంతో వెలిగిపోతూ ఉంటాయి.

﴿ 1 رُكُوعًا ﴾ ﴿ 26 آيَاتًا ﴾ 88 سُورَةُ الْغَاشِيَةِ مَكِّيَّةٌ ﴿ 1 رُكُوعًا ﴾

بِسْمِ اللَّهِ الرَّحْمَنِ الرَّحِيمِ

هَلْ أَتَاكَ حَدِيثُ الْغَاشِيَةِ ﴿ 1 ﴾ ۞ وَجُودٌ
 يَوْمَئِذٍ خَاشِعَةٌ ﴿ 2 ﴾ ۞ عَامِلَةٌ نَّاصِبَةٌ ﴿ 3 ﴾ ۞ تَصَلَّى
 نَارًا حَامِيَةً ﴿ 4 ﴾ ۞ تَسْقَى مِنَ عَيْنٍ آئِنِيَّةٍ ﴿ 5 ﴾ ۞
 لَيْسَ لَهُمْ طَعَامٌ إِلَّا مِنْ صَرِيحٍ ﴿ 6 ﴾ ۞
 يُسِينُ وَلَا يُغْنِي عَنْهُمُ جُوعٌ ﴿ 7 ﴾ ۞ وَجُودٌ يَوْمَئِذٍ
 نَّاعِمَةٌ ﴿ 8 ﴾ ۞

(9) తమ కర్మల ప్రతిఫలం పట్ల సంతోషంతో ఉంటారు. (10) వైభవోపేతమైన స్వర్గంలో ఉంటారు. (11) అక్కడ వారు వ్యర్థమైన మాట ఏదీ వినరు. (12) అందులో సెలయేళ్ళు ప్రవహిస్తూ ఉంటాయి. (13) అందులో ఎత్తయిన ఆసనాలు ఉంటాయి. (14) మరియు పాత్రలు క్రమపద్ధతిలో పెట్టబడి ఉంటాయి. (15) దిండ్లు వరుసలుగా పేర్చబడి ఉంటాయి. (16) తివాసీలు పరచబడి ఉంటాయి. (17) ఏమిటి, మీరు ఒంటెలను చూడరా? అవి ఎంత చిత్రంగా పుట్టించబడ్డాయో (18) మరియు ఆకాశం వైపు (దృష్టిని సారించరా!) అది ఎంత ఎత్తుగా చేయబడిందో (19) ఇంకా పర్వతాలను, అవి ఏ విధంగా నిలబెట్టబడ్డాయో (20) ఇంకా భూమి వైపు, ఏవిధంగా పరచబడిందో. (21) ఓ ప్రవక్తా! బోధపరచు. నీ పని హితబోధ చెయ్యడమే. (22) వారిపై బలవంతం చేయడం కాదు. (23) అయితే మీ మాటకు మొహం చాటేసే, మీ మాట వినని వాడికి (24) అల్లాహ్ బాధాకరమైన శిక్ష విధిస్తాడు. (25) నిశ్చయంగా వారు మా వద్దకు మరలి రావలసి ఉంది. (26) ఇక వారి లెక్క తీసుకోవలసిన బాధ్యత మాపైనే ఉంది. అంటే మేము వారి లెక్క తీసుకుంటాము.

﴿10﴾ ۞ فِي جَنَّاتٍ عَالِيَةٍ ﴿9﴾ ۞ لَسَعِبَهَا رَاضِيَةً ﴿11﴾ ۞ فِيهَا عَيْنٌ جَارِيَةٌ ﴿12﴾ ۞ فِيهَا سُرُرٌ مَّرْفُوعَةٌ ﴿13﴾ ۞ وَأَكْوَابٌ مَوْضُوعَةٌ ﴿14﴾ ۞ وَمَمَارِقُ مَصْفُوفَةٌ ﴿15﴾ ۞ وَزَرَائِبُ مَبْثُوثَةٌ ﴿16﴾ ۞ أَفَلَا يَنْظُرُونَ إِلَى الْإِبِلِ كَيْفَ خُلِقَتْ ﴿17﴾ ۞ وَإِلَى السَّمَاءِ كَيْفَ رُفِعَتْ ﴿18﴾ ۞ وَإِلَى الْجِبَالِ كَيْفَ نُصِبَتْ ﴿19﴾ ۞ وَإِلَى الْأَرْضِ كَيْفَ سُطِحَتْ ﴿20﴾ ۞ فَذَكِّرْ ۞ ﴿21﴾ ۞ إِمَّا أَنْتَ مُذَكِّرٌ ۞ ﴿22﴾ ۞ إِلَّا مَنْ تَوَلَّى وَكَفَرَ ۞ ﴿23﴾ ۞ فَيَعَذِّبُهُ اللَّهُ الْعَذَابَ الْأَكْبَرَ ۞ ﴿24﴾ ۞ إِنَّ إِلَيْنَا إِيَابَهُمْ ۞ ﴿25﴾ ۞ ثُمَّ إِنَّ عَلَيْنَا حِسَابَهُمْ ۞ ﴿26﴾ ۞

1 - 7 వాక్యాల వివరణలు

ప్రజలకు ప్రవక్త (స) ఎంతో నచ్చజెప్పారు. అంతిమ దినం రానుంది. అందుకు సన్నాహాలు చేసుకోండి. సన్నాహం అంటే మనిషి సత్కర్మలు చేయాలి. దుష్కర్మలు విడనాడాలి.

8 - 16 వాక్యాల వివరణలు

ప్రవక్త మాటను విని ప్రపంచంలో సత్కర్మలు చేస్తూ ఉన్న వారు స్వర్గంలో ప్రవేశించి సుఖసంతోషాలతో జీవితం గడుపుతారు.

17 - 20 వాక్యాలు

మక్కా తిరస్కారులను ప్రశ్నించడం జరిగింది. మీరు తౌహీద్ను తిరస్కరిస్తున్నారు. ఆఖిరత్ను తిరస్కరిస్తున్నారు. మీరు ఒంటె వైపు చూడలేదా, దాని గురించి ఆలోచించలేదా? అది ఎప్పుడూ మీ వెంట ఉంటుంది. మీకు సేవ

చేస్తుంది. ప్రయాణంలో మీకు తోడ్పడుతుంది. మీ బరువులు మోస్తుంది. ఒంటె పాలు మీరు త్రాగుతారు. దాని మాంసాన్ని మీరు తింటారు. దాని వెంట్రుకలతో మీ వస్త్రాలు చేస్తారు. దాని చర్మంతో మీరు ఇల్లు నిర్మించుకుంటారు. అది ఎనిమిదేసి రోజులు తినకుండా ఉంటుంది. అంత పెద్దదీ, బలం కలదీ అయినప్పటికీ మీకు బానిసగా, విధేయత కలదిగా చేయబడింది. కాస్త ఆలోచించండి, ఒంటెను ఇన్ని ప్రత్యేకతలు గలదిగా ఇంత విశ్వాస పాత్రమైనదిగా, మీకు విధేయత కలదిగా చేసింది ఎవరు? అల్లాహ్ కదా! మరి అల్లాహ్ కు కృతజ్ఞత చూపరెందుకు?

ఇంకా అల్లాహ్ సెలవిచ్చాడు, “మీరు ఆకాశం వైపు ఎందుకు చూడరు? ఇంత విశాలంగా, కోట్లాది మైళ్ళ మేరకు విస్తరించి, ఎటువంటి స్తంభాలు, గోడలు లేకుండా, ఎంతో ఎత్తుగా కోట్లాది మైళ్ళ హద్దు దాటిపోయింది. ఇంకా ఆకాశంలో సూర్యచంద్రులు, నక్షత్రాలు సృష్టించాడు. ఇంకా ఆకాశం నుండి వర్షం కురిపిస్తాడు. ఇంత ఎత్తైన, పెద్ద ఆకాశాన్ని సృష్టించిన వాడు ఆరడుగుల మనిషిని తిరిగి బ్రతికించలేదా? ఆయన శక్తి, ఆయన నేర్పరితనాలను పరిశీలించి నిర్ణయించండి. అల్లాహ్ తిరిగి బ్రతికించగలడని, లెక్క తీసుకోగలడని మీ మనస్సాక్షి చెబితే ఇక జాగ్రత్తగా జీవితం గడపండి. పాపాలను విడనాడి, సదాచరణ చెయ్యండి. తద్వారా అల్లాహ్ మీ పట్ల ప్రసన్నుడవగలడు. ఇదేవిధంగా మనం పర్వతాల వైపు, భూమివైపు అవి ఎలా సృష్టించబడ్డాయో మనకు ఏ విధంగా ప్రయోజనం చేకూరుస్తున్నాయో చూడాలి. కాని మనం వాటిని చూసి గుణపాఠం నేర్చుకోవడం లేదు. ఎంత విచారకర విషయం?

21 - 26 వాక్యాలు

ఇప్పుడు అల్లాహ్ తన ప్రవక్తతో అంటున్నాడు, తిరస్కారులు, ముష్రికులు తౌహీద్, ఆఖిరత్ లను అంగీకరించకపోతే అది వారి ఇష్టం. నీవు వారిపై బలవంతం చేసేవానిగా పంపబడలేదు.

ఓ ముహమ్మద్ (స) హితబోధ చెయ్యడమే నీ పని. నీవు హితబోధ చేస్తూ పో. ఆఖిరికి తిరస్కారులు మా వద్దకే రావలసి ఉంది. అప్పుడు మేము వారి లెక్క పూర్తిగా తీసుకుంటాము. తిరస్కారులకు కఠినాతి కఠిన శిక్ష విధిస్తాము.